

شہریار کی شعری کائنات

نیل مشاق☆

Abstract:

Shehryar contributed in Urdu Literature as a poet, writer, editor, compiler, translator and researcher. More or less 35 years of his life were spent in Aligarh University as a student, scholar, teacher and administrator. He not only got his higher education from Aligarh University but also started his literary activities from the same congenial environment. The Poetry of Shehryar were also sung as films songs. The poetry of Shehryar is unforgettable because of its idiosyncratic approaches, tones and topics. This Article encapsulate the start and growth of Shehryar's poetry, the introduction of his anthologies, the artistic and intellectual qualities of his poetry, translations of his poetry, his compositions for the films and his status in the Urdu poetic domains.

Keywords: Ism-e-Azam, Satwan Dar, Hijr Kay Mausam, Khawab Ka Dar Band Hai, Neend Ki Kirchain, Sham Honay Wali Hai,

شہریار نے عنوانِ شباب ہی میں شعر کہنا شروع کر دیے تھے اور ان کا یہ شوق تادم مرگ (۲۰۱۲ء) جاری رہا۔ ان کی شاعری کے چھ شعری مجموعے منظر عام پر آئے۔ جن میں "اسم اعظم"؛ "ساتواں در"؛ "بھر کے موسم"؛ "خواب کا در بند ہے"؛ "نیند کی کرچیں" اور "شام ہونے والی ہے" شامل ہیں۔ شہریار کا اصل نام کنور اخلاق محمد خاں تھا اور وہ ۱۶ جون ۱۹۳۶ء کو ہندوستان کے ضلع بریلی کے قصبہ آنولہ میں پیدا ہوئے۔ شہریار کی زندگی کا ایک طویل عرصہ (جو کم و بیش ۳۵ سال پر محیط ہے) بحیثیت طالب علم اور معلم منتظم علی گڑھ یونیورسٹی میں گزارا۔ علی گڑھ یونیورسٹی علمی و ادبی سرگرمیوں کا مرکز رہی ہے۔

☆ یقیناً اردو، گورنمنٹ پوسٹ گرینجویٹ کالج فار بواز، سٹیبلائیٹ ٹاؤن، راولپنڈی۔

یہاں انہیں بہت کچھ سیکھنے کو ملا۔ بعض روایات کے مطابق انہوں نے شعرگوئی کا آغاز بھی علی گڑھ یونیورسٹی کی علمی فضا ہی سے کیا تھا۔ بیدار بخت کے مطابق ”خلیل الرحمن عظیٰ“ کی دور رس نگاہ نے کنور اخلاق محمد خاں کی خداداد طبعی شاعری کو دیکھ لیا تھا۔ انہیں شعر کہنے کی ترغیب دی۔“ (۱) عظیٰ صاحب نے جہاں شہریار کو شعر کہنے کی ترغیب دی، وہیں ان کی شعری تربیت میں بھی کردار ادا کیا۔ سبی وجہ ہے کہ شہریار کی شاعری پر کافی حد تک عظیٰ صاحب کے اثرات پائے جاتے ہیں۔ عظیٰ صاحب کے شعری مجموعہ ”نیا عہد نامہ“ سے منتخب کی گئی دونوں ”رفتگاں“ اور ”خوابوں سے ڈرگتا ہے“ کے اشعار ملاحظہ ہوں:

دروازے اداں اور گم	دہنیز کو چپ سی لگ گئی ہے
کیوں دور سے ان کے قہقہوں کی	آتی نہیں آج کوئی آواز
اب کوئی نہ اٹھیوں کی جھنکار	نے قدموں کی کوئی رانگی ہے (۲)



بھوک کی آگ جو بھتی ہے تو کچھ خواب دکھاتی ہے مجھے
خواب میں ملتے ہیں کچھ لوگ پچھر جاتے ہیں
ان کی یاد اور بھی رہ رہ کے ستاتی ہے مجھے (۳)
عظیٰ صاحب کے یہ اشعار اداسی و تہائی کاشکار، ماضی کی یادوں سے زخم خورده، خوشیوں کے مبتلاشی، زندگی سے غیر مطمئن اور مایوس و نا امید انسان کی کھتائیں۔ لیکن اس کے باوجود اعظمی صاحب کا الجہ حزینی اور غنائی رنگ لیے ہوئے ہے۔ شہریار کی شاعری بھی ایسے ہی جذبوں اور انداز سے خالی نہیں ہے۔ ان کی شاعری پر بھی اداسی و نا امیدی کی فضناچھائی ہوئی ہے۔ ان کے یہ اشعار اس بات کا ثبوت ہیں:



زندگی بھی مرے نالوں کی شناسنکلی	دل جوٹوٹا تو مرے گھر میں کوئی مشع جلی
آج رستا ہے دروبام سے یہ کس کا لہو	میری گم گشتہ تمنا تری آہٹ تو ملی (۴)



ایک سی بے رنگ صحیحیں، ایک سی بے کیف شام
لے رہی ہے زندگی مجھ سے یہ کب کا انتقام (۵)

شہریار نے جب شعر کہنے کا آغاز کیا تو اپنے اصل نام ”کنور اخلاق محمد خاں“ ہی کو بطور تخلص استعمال کیا جسے شاذ تمکنت نے ہدف تقدیم بناتے ہوئے کہا کہ کنور اخلاق محمد خاں ایک ”قصباتی“ نام ہے۔ یہ تنقید شاعر کے ”شہریار“ بننے میں بنیادی محرك ثابت ہوئی اور انہوں نے اپنا تخلص بدل کر کنور اخلاق محمد خاں سے شہریار کر لیا۔ بعد میں شہریار ہی ان کا خاندانی نام بھی بن گیا۔ بیدار بخت لکھتے ہیں:

”جب شاذ تمکنت نے ان کے ”قصباتی“ نام پر اعتراض کیا تو کنور صاحب نے خلیل صاحب کے مشورے پر اپنا شعری نام شہریار کر لیا۔ اب شہریار ان کا خاندانی نام بھی

ہو گیا ہے۔“ (۶)

شہریار نے شاذ تکنست کی تقید کے جواب میں اعظمی صاحب کی مشاورت سے ’شہریار، تخلص کا انتخاب کیا یعنی اعظمی صاحب نے جہاں ایک طرف انہیں شعر کہنے کی ترغیب دی وہاں دوسری طرف تخلص کے انتخاب میں معاونت بھی ان ہی کے حصہ میں آئی۔ ۱۹۶۰ء کی دہائی تک شہریار کی شاعری کئی ادبی مجموعوں میں شائع ہونا شروع ہو چکی تھی اور ادبی دنیا ان کی اہمیت تسلیم کرنے لگی تھی۔ بیدار بحث کا یہ کہنا ہے کہ ”شاعر، شہریار سے میری پہلی ملاقات علی گڑھ میگزین میں ہوئی، ۱۹۶۰ء تا ۱۹۶۱ء میں چھپا تھا۔ ان کی دونوں آں آل احمد سرور، اختر الایمان، سلام مچھلی شہری، نیب الرحمن اور خلیل الرحمن اعظمی کی نظموں کے ساتھ چھپنے کی وجہ سے خاص توجہ کی طالب ہوئیں، اور ان کے ادبی مرتبا کا خاطر خواہ رعب پڑا۔“ (۷)

شہریار نے جس شعری سفر کا آغاز اعظمی صاحب کی مصاحبت درہنمائی میں کیا تھا اس کے متوجہ میں پہلا شعری مجموعہ ۱۹۶۵ء میں ”اسم اعظم“ کے عنوان سے منتظر عام پر آیا۔ مجموعہ کا انتساب شہریار نے اعظمی صاحب کے نام یہ کہہ کر کہ ”عالم میں تجھ سے لاکھ سکی تو گمراہاں“ منسوب کیا۔ شہریار کا یہ عمل اعظمی صاحب سے قلمی عقیدت کا پتہ دیتا ہے اور ان کی یہ عقیدت ایسی تھی جیسی شاید امیر خسرو کو اپنے پیر و مرشد نظام الدین اولیا سے رہی ہوگی۔ (۸) شہریار کی شاعری کا ایک انتخاب ساہتیہ اکادمی، نئی دہلی نے ”دھند کی روشنی“ کے عنوان سے ۲۰۰۳ء میں چھاپا جس کے دیباچہ میں شہریار نے لکھا کہ ”میں جو کچھ بھی ہوں جیسا بھی ہوں وہ صرف اور صرف خلیل الرحمن اعظمی کا فیضان ہے۔“ (۹) شاعر نے ایک نظم بعنوان ”خلیل الرحمن اعظمی کی یاد میں“ لکھی۔ اس نظم کے یہ تین مصروع شہریار اور اعظمی صاحب کے تعلق کو واضح کرنے کے لیے کافی ہیں:

دھول میں لپٹے چہرے والا

میر اسایہ

کس منزل، کس موڑ پر پھرزا (۱۰)

شہریار اور اعظمی صاحب کی یہ عقیدت یہ طرفہ نہ تھی اور اس کا ثبوت یہ بات ہے کہ اعظمی صاحب نے ۱۹۵۷ء میں جب اپنی کتاب ”اردو میں ترقی پسند ادبی تحریک“ شائع کی تو اس کا انتساب بھی شہریار کے نام کیا۔ شہریار کا شعری مجموعہ ”اسم اعظم“ اور اعظمی صاحب کا شعری مجموعہ ”نیا عہد نامہ“ تقریباً ایک ہی عرصے میں چھپے تھے۔ راہی مخصوص رضا کا دنوں حضرات کے مجموعوں کے بارے میں طنزی کہنا تھا کہ ایک نے اپنے کلام کو ”اسم اعظم“ اور دوسرے نے ”انجلیل مقدس“ کا نام دیا ہے۔ جب کہ ”اسم اعظم“ کی شاعری کے بارے میں ندا فاضلی کا تجویز بھی شائع ہوا جس میں وہ ان خیالات کا اظہار کرتے ہیں، ”اسم اعظم“ ایک نئے اور اچھے شاعر کے تجربات و احساسات کا پہلا خوبصورت کتابی روپ ہے اس میں زندگی کے اوپری پردوں کے پیچے ہونے والے ڈرامے کی راز داری کی لے تدمہ ہے لیکن تاثر کی دھیمی آنچ اور فکر و خیال کی تازگی ہر جگہ نمایاں ہے۔ (۱۱) فاضلی صاحب نے شاعر کی قابلیت کو سراہا ہے۔ یہ حقیقت

مسلم ہے کہ شہریار کی شاعری ان کی زندگی کے تجربات و احساسات کا نچوڑ ہے۔ ان کی شاعری میں ایسی بہت سی مثالیں موجود ہیں جو ان کی زندگی کے تجربات کا لفظی عکس ہیں۔ ان کے پہلے شعری مجموعہ "اسم اعظم" کا پیش لفظ ڈاکٹر وحید اختر نے لکھا تو انہوں نے شہریار کو "اپنے خوابوں کی دنیا کا بھٹکا ہوا مسافر" اور "نئے زمانے کی آواز" قرار دیا (۱۲)۔ شہریار کی شاعری کی روشنی میں وہ اپنے خوابوں کی دنیا کا بھٹکا ہوا مسافر ہی معلوم ہوتا ہے۔ یہ مجموعہ "اسم اعظم" شاعر کی شعری کائنات کا پہلا روش ستارہ تھا۔

۱۹۶۹ء میں شہریار کی شاعری کا دوسرا مجموعہ عنوان "ساتوال در" شب خون کتاب گھر، الہ آباد سے شائع ہوا۔ یہ مجموعہ "صدیق احمد صدیقی" کے نام معنوں کیا گیا۔ شعری مجموعہ "ساتوال در" کے آخری چند صفحات "حرف تازہ" کے عنوان سے شہریار کی نیگم نجمہ شہریار کے نام کیے گئے ہیں۔ "حرف تازہ" کے حصے میں زیادہ تر نظمیں اور غزلیں ہیں ان کو پڑھ کر یہ گمان ہوتا ہے کہ شہریار نے نجمہ سے وابستہ زندگی کی یادوں کو ان نظموں اور غزوں میں سویا ہے۔ اس مجموعہ پر شہریار کو اتر پردیش اردو کادی نے انعام بھی دیا۔

شہریار کا تیسرا شعری مجموعہ "بھر کے موسم" کے عنوان سے ۱۹۷۸ء میں چھپا اس شعری مجموعہ کی نظمیں اور غزلیں سچ میں "بھر کے موسم" ہی کی کہانی معلوم ہوتی ہیں۔ "بھر کا موسم" محبوب سے جدائی کا موسم تصور کیا جاتا ہے اور اس مجموعہ میں محبوب سے جدائی کے لحاظ کا ذکر بھی چھیڑا گیا ہے۔ شعری مجموعہ کا انتساب نجمہ شہریار کے نام ہے اور انتساب میں یہ شعر درج ہے:

آنکھوں میں تیری دکھ رہا ہوں میں اپنی مشکل

یہ کوئی واجہ، یہ کوئی خواب تو نہیں

شعری مجموعہ "بھر کے موسم" کا دیباچہ ڈاکٹر خلیق الجم نے تحریر کیا جس میں وہ لکھتے ہیں کہ "شہریار کے لب والجھ پر زندگی کی ناہمواریوں، ناکامیوں اور یاسیت کی پیشی اور درشتی کی گہری پر چھائیاں ہیں۔" (۱۳) شہریار کی زندگی کی ناہمواریوں اور مایوسیوں کا انہمار کافی حد تک اس شعری مجموعہ میں دیکھا بھی جا سکتا ہے۔ ۱۹۸۵ء میں شہریار کی شاعری کا چوتھا مجموعہ "خواب کا دربند ہے" کے عنوان سے آل احمد سرور کے دیباچے کے ساتھ شائع ہوا۔ مجموعہ کا آغاز نظم "خواب کا دربند ہے" سے کیا گیا ہے۔ جس کو پڑھ کر یہ احساس غالب آتا ہے کہ شاعر بھر کے موسم کے ہاتھوں اس قدر مجبور اور بے بس ہو گیا ہے کہ اب اس کا دل خواب دیکھنے سے بھی اذیت اور تکلیف محسوس کرتا ہے۔ نظم "خواب کا دربند ہے" کے چند اشعار ملاحظہ ہوں:

میرے لیے رات نے

آج فراہم کیا

ایک نیا مرحلہ

نیندوں سے خالی کیا

انکھوں سے پھر بھر دیا

کاسہ مری آنکھ کا
اور کہاں کان میں
”میں نے ہر اک جرم سے
تم کو بری کر دیا
میں نے سدا کے لیے
تم کو رہا کر دیا
جاو، جدھر چاہو تم
جا گو کہ سوجا و تم
خواب کا در بند ہے“ (۱۳)

”خواب کا در بند ہے“ کی شاعری حقیقت میں انسانی زندگی میں مایوسی اور نامیدی کے سبب خوابوں کے در بند ہونے کا شاعرانہ اظہار ہے۔ یہ ایک ایسے انسان کی شاعری ہے جو خوابوں سے بیزار اور مایوس ہو چکا ہے۔ اسے نیند نبیس آتی اور نیند سے دوری حقیقت میں خوابوں سے دوری کا سبب نہیں ہے۔ شاعری مجموعہ ”خواب کا در بند ہے“ پر شہریار کو ۱۹۸۱ء میں ساہتیہ اکادمی کی طرف سے انعام سے بھی نوازا گیا۔ اس مجموعہ کا انتساب وہی کمار بجاج اور پہلے عشق کے نام کیا گیا۔ قیاس کیا جاتا ہے کہ یہ پہلا عشق وہی علی گڑھ یونیورسٹی والی دو شیزہ تھی، جس کے لیے شہریار نے یہ غزل ”ان آنکھوں کی متی کے متانے ہزاروں ہیں،“ لکھی تھی اور یہ غزل بعد میں ایک فلم کے گانے کی صورت میں بہت مقبول بھی ہوئی تھی۔ شہریار نے ساہتیہ اکادمی کے اسرار پر کینیڈین شاعرہ لیز لی لاوین کے ساتھ مل کر اپنے مجموعہ ”خواب کا در بند ہے“ کا اگریزی ترجمہ بھی کیا۔ یہ ترجمہ کتابی صورت میں ۱۹۹۰ء میں شائع ہوا۔ شہریار جب ۱۹۸۷ء میں علی گڑھ یونیورسٹی میں پروفیسر کے عہدہ پر فائز ہوئے تو ان کے خیال میں ان کی شاعری ہی انہیں پروفیسر کے منصب تک پہنچانے میں کامیاب ہوئی تھی۔ لیکن شہریار کی اس بات سے بیدار بخت نے اختلاف کیا ہے:

”شہریار کا یہ کہنا ہے کہ وہ صرف اپنی شاعری کی وجہ سے پروفیسر بنے۔ میرا خیال ہے کہ وہ اپنی دوسری ادبی خدمات کے تخفینے میں بخل سے کام لے رہے ہیں۔ انہوں نے ادبی مضامین بھی لکھے ہیں، ترجمے بھی کیے ہیں کتابیں بھی مرتب کی ہیں اور اپنی تمام ادبی زندگی میں ادبی رسالوں کی ادارت بھی کی ہے۔“ (۱۵)

یہ حقیقت تو بجا ہے کہ شہریار صرف شاعر ہی نہیں تھے، بلکہ کثیر الہجت شخصیت کے مالک ادیب اور انسان تھے انہوں نے بطور مصنف، مقالہ نگار، مرتب و مدون، مدیر، موسیقار اور مترجم کے بھی ادبی کام کیے۔ لیکن یہ حقیقت بھی اپنی جگہ حکم ہے کہ جوزعات اور مقام و مرتبہ بطور شاعر انہیں ملا وہ کسی اور ادبی جہت کی وجہ سے نصیب نہیں ہوا۔ انہوں نے ابوالکلام قاسمی کے ساتھ مل کر اعظمی صاحب کے شعری کلیات ”زندگی

اے زندگی“ کی ترتیب و تدوین کا فریضہ بھی انجام دیا۔ عظیٰ صاحب کے تحقیقی و تنقیدی مضمایں کو دو جلدوں میں مرتب کر کے کتابی صورت میں بھی شائع کروایا۔ ن م راشد کی شخصیت اور شاعری کے فن سے متعلق کتاب بھی تحریر کی۔ جبکہ بحیثیت مدیر ”اردو ادب“، ”ہماری زبان“ اور ”شعر و حکمت“ جیسے ادبی مجلوں کی ادارت کے فرائض بھی انجام دیے۔ یہ سب ان کی مختلف الجہت ادبی شخصیت کا ثبوت ہے۔

۱۹۹۵ء میں شہریار کی شاعری کا پانچواں مجموعہ ”نیند کی کرچیں“ کے عنوان سے شائع ہوا جس کا دیباچہ شش الرحمن فاروقی نے تحریر کیا۔ مجموعہ کا انتساب وجہے کمار بجانج اور شہریار کے بیٹے فریدوں کے نام ہے۔ مجموعہ میں شامل غزلیں اور نظمیں اس تاثر کی آئینہ دار ہیں کہ شاعر کی نینداب کرچیوں کی صورت بکھر چکی ہے اور اس کا ہنی قلبی سکون تباہ ہو چکا ہے۔ شہریار کا چھٹا اور آخری شعری مجموعہ ”شام ہونے والی ہے“ ۲۰۰۲ء میں شائع ہوا جس میں علی گڑھ یونیورسٹی کی ملازمت سے ریٹائرمنٹ کے بعد کی شاعری شامل ہے۔ مجموعہ میں موجود شاعری کا مرکزی نقطہ یہ ہے کہ اب زندگی کی شام ہونے والی ہے اور زندگی کا موت سے اٹوٹ رشتہ قائم ہونے کے قریب ہے۔ مجموعہ کا دیباچہ خود شہریار نے لکھا اور انتساب وجہے کمار بجانج کے نام کیا۔

شہریار کے شعری مجموعوں ”اسم اعظم“، ”ساتواں در“، ”بھر کے موسم“، ”خواب کا دربند ہے“، ”نیند کی کرچیں“ اور ”شام ہونے والی ہے“ کے عنوانات ہی اپنے اندر ایک معنوی گہرائی، فلسفہ اور بہ اسراریت لیے ہوئے ہیں۔ بیلے شعری مجموعہ ”اسم اعظم“ سے شروع ہو کر آخری شعری مجموعہ ”شام ہونے والی ہے“ تک کا سفر انسانی زندگی کے جنم لینے سے موت تک کے واقعات کا نقشہ کھینچ رہا ہے۔ انسانی زندگی کا آغاز ٹک، کہنے یعنی اسم اعظم سے ہوتا ہے۔ کن، کہنے اور تخلیقِ آدم کے بعد اس سفر میں کبھی خوشیوں اور امیدوں کے ساتوں در، مایوسی و ناامیدی کے ہاتھوں بند ہو جاتے ہیں اور کبھی یا یست کی فضا اتنی طویل ہوتی ہے کہ بھر کے موسم کی صورت اختیار کر لیتی ہے۔ بھر کا یہ موسم انسانی زندگی کو روگ لگا دیتا ہے اور یہ روگ انسانی آنکھوں سے ”نیندیں کرچیوں کی صورت“ بکھیر کر، خوابوں کا ناطہ انسان اور نیند سے توڑ دیتا ہے۔ جب نیند اور انسان کا تعلق کمزور پڑ جاتا ہے تو ”خوابوں کے در بند“ ہو جاتے ہیں۔ خوابوں سے بے ربطی انسانی زندگی کے لیے موت کی علامت بن کر اپنا اثر دکھاتی ہے اور یہی بے ربطی، انسانی زندگی کی شام ہونے کا سبب بھی بن سکتی ہے۔ مجموعہ ”شام ہونے والی ہے“ کچھ ایسی ہی نظموں اور غزلوں کا پیکر ہے۔ ان نظموں اور غزلوں میں زندگی کی شام اور موت کی صبح آتے دکھائی گئی ہے۔ قائمی صاحب نے شہریار کے مجموعہ ”اسم اعظم“ سے ”نیند کی کرچیں“ تک کے سفر کو کچھ اس انداز میں بیان کیا ہے:

”اسم اعظم“ سے ”نیند کی کرچیں“ تک کا شعری سفر جہاں شہریار کے ضبط نفس اور تہذیب جذبات پر دال ہے وہیں.... زندگی کی سچائیاں ان کے یہاں ایک خاص تبدیلی اور تعییم کے ساتھ نمودار ہوتی ہیں، اس لیے کہا جا سکتا ہے کہ ان کی شاعری کا سفر خط مستقیم کے بجائے ارتقائی منزلوں کا سفر ہے۔“ (۱۵)

لینی قاسی صاحب کی یہ رائے اس حقیقت کا اعتراض ہے کہ شہریار نے زندگی کی سچائیوں اور تنخ
حقیقوں کو شاعرانہ انداز میں بیان کیا ہے۔ شہریار کی شاعری کا قدیم کلیات ”حاصل سیر جہاں“ کے عنوان
سے ۲۰۰۲ء میں شائع ہوا تھا لیکن اس میں آخری شعری مجموعہ ”شام ہونے والی ہے“ کا کلام شامل نہیں
تھا۔ اس کا عنوان اعظمی صاحب کے اس شعر سے لیا گیا تھا:

اس نتیجے پہ پہنچتے ہیں، سمجھی آخر میں
حاصل سیر جہاں کچھ نہیں، حیرانی ہے

شہریار کی شاعری کا ایک انتخاب ”میرے حصے کی میں“ بھی ۲۰۰۲ء میں شائع ہوا تھا اور یہ
انتخاب شہریار نے خود اپنی نگرانی ہی میں ترتیب دیا تھا۔ انتخاب میں شہریار کے تمام شعری مجموعوں کی غزلیں
شامل تھیں سوائے آخری شعری مجموعہ ”شام ہونے والی ہے“ کی غزلوں کے۔ شہریار کا تمام دریافت شدہ کلام
”کلیات شہریار“ کی صورت میں ایک جگہ ۲۰۰۸ء میں شائع ہوا۔ اس کلیات میں آخری شعری مجموعہ ”شام
ہونے والی ہے“ کا کلام بھی موجود ہے، انتساب و بے کمار بجائج، بیدار بخت اور ہمایوں شہریار کے نام
ہے۔ جب کہ دیباچہ خود شہریار اور پیش لفظ بیدار بخت کے قلم سے برآمد ہوا ہے۔ کلیات میں تقریباً ۲۹۳
نظمیں اور ۲۳۶ غزلیں شامل ہیں۔ ”کلیات شہریار“ کے فلیپ پر یہ غزل درج ہے:

یہ کیا جگہ ہے دوستو، یہ کون سادیا رہے حد نگاہ تک جہاں غبار ہی غبار ہے
ہر ایک جسم روح کے عذاب سے نڑھاں ہے ہر ایک دل نگار ہے (۱۶)
غزل کے ان اشعار سے شاعر کے ذہن و قلب کے مرکزی نقطے تک رسائی آسان ہو گئی
ہے۔ شاعر کو حد نگاہ تک ہر طرف نامیدی اور مایوسی کا غبار ہی غبار پھیلا ہوا دکھائی دیتا ہے جس نے انسانی
منزل کو دھنڈا کر جسم و روح کو اضطرابی کیفیت سے دوچار کر دیا ہے۔ انسان کا قلب زخمی اور آنکھیں پر نم رہتی
ہیں۔ شہریار کی شاعری میں غم اور دکھ کے گھرے سائے ہیں۔ ان کے نزدیک انسانی زندگی کے خاتمے تک
زندگی کے غنوں سے چھٹکارا ممکن نہیں ہو سکتا اور یہ غم انسانی زندگی پر حاوی ہیں۔ یہاں شہریار کافی حد تک گوتم
بدھ کے تصویر غم سے متفق نظر آتے ہیں۔ گوتم بدھ نے بھی غنوں کو زندگی کی اصل حقیقت اور زندگی میں
غموں کو خوشیوں پر حاوی قرار دیا ہے:

جنوں کے نئے، وفاوں کے گیت گاتے ہوئے
ہماری عمر کثی زخم دل چھپاتے ہوئے
چھڑے لوگوں سے ملاقات کبھی پھر ہوگی دل میں امید تو کافی ہے یعنی کچھ کم ہے
شہریار کا لہجہ اور انداز غنوں کے اس بیان میں حزنی کے اور آہنگ لیے ہوئے ہے۔ ان کی
انفرادیت، رویوں اور لبجوں پر رُشنی ڈالتے ہوئے قاسی صاحب لکھتے ہیں:

”آج سے تقریباً تمیں پنیتیس سال قبل، شہریار نے اپنے تخلیقی سفر کا آغاز بعض انفرادی اور امتیازی رویوں کے ساتھ کیا تھا۔ یہی سبب تھا کہ شروع سے ہی ان کے لمحے کو بڑی آسانی کے ساتھ دوسرے معاصر شعری لمحوں سے الگ کیا جا سکتا تھا۔ یوں تو ان کا دھیما حزنیہ لمحہ اور سرگوشی کی کیفیت ان کی نظموں میں بھی نمایاں تھی، لیکن ان کی غزلوں میں اس لمحے کو محض پہچانا ہی نہیں گیا بلکہ بہت جلد اسے امتیاز اور اعتبار حاصل ہو گیا۔“ (۱۷)

قاسی صاحب کے نزدیک شہریار نے شاعری کا آغاز بعض انفرادی اور امتیازی رویوں سے کیا، لیکن وہ انفرادی اور امتیازی رویے کیا تھے؟ اس بارے میں قاسی صاحب کا قلم خاموش ہے۔ ہاں البتہ آگے چل کر یہ ضرور بتاتے ہیں کہ دھیمے حزنیہ لمحہ اور سرگوشی کی کیفیت نے شہریار کی انفرادیت منوانے میں اہم کردار ادا کیا۔ نظموں کے عکس غزلوں میں یہ لمحہ اور کیفیت زیادہ تو انہیں غزلوں کے اشعار شکوہ کوئی دریا کی روانی سے نہیں ہے رشتہ ہی مری پیاس کا پانی سے نہیں ہے



یا رنجوں میں شامل کچھ خواب ہو گئے ہیں چہروں کی افق کا یا پھر ابھر رہا ہے



آنہیاں آئیں تو سب لوگوں کو معلوم ہوا پرچمِ خواب زمانے میں گوں کتنا ہے



یہی ہے وقت کہ خوابوں کے بادبائی کھولو کہیں نہ پھر سے ندی آنسوؤں کی گھٹ جائے شہریار کے ان اشعار میں حزنیہ لمحہ اور سرگوشی کی کیفیت دھیمے خوبصورت انداز میں موجود ہے جو قاسی صاحب کی رائے کو تقویت بخشتی ہے۔ قاسی صاحب نے خواب اور نینڈ کے استخاروں کو، شہریار کی شاعری کے استعاراتی نظام کے بنیادی استعارے قرار دیا ہے۔ خواب، زندگی اور نینڈ، موت کے علاقوں کے روپ میں جلوہ گر ہے۔ قاسی صاحب کا کہنا ہے کہ ”ویسے اگر لمحے سے الگ ان کی شاعری کے بنیادی استعارے کے تعین کی کوشش کی جائے تو یہ اندازہ لگانے میں کوئی دشواری نہیں ہوتی کہ خواب اور خواب کے حوالے سے نینڈ اور بیداری کے الفاظ ان کا پورا استعاراتی نظام مرتب کرتے ہیں۔“ (۱۸) یعنی ”خواب“ اور ”نینڈ“ کے استعارے ہی ان کے استعاراتی نظام کی جان ہیں۔

شہریار کی شاعری میں خواب اور نینڈ کے استخاروں کے علاوہ وقت، سفر، یاد، تہائی، بیداری، بھگراو غم کے استعارے بھی اپنا وجود رکھتے ہیں۔ یہ استعارے جہاں غزلوں کا حصہ نہیں ہیں، ویسیں شہریار کی نظمیں بھی ان استخاروں کے تڑکے سے خالی نہیں رہیں۔ شہریار کی شاعری کی ایک خاص خوبی ان کی کم میانی

اور اختصار بھی ہے۔ شمس الرحمن فاروقی کی تحقیق کے مطابق انہوں نے خود کو گنگوہ یاد لپچسی کا محور بنانا سیکھا ہی نہیں۔ (۱۹) وہ مختصرخن کو پسند کرتے تھے اور ان کی شاعری طول کلاعی کے عیب سے پاک ہے۔ جب اس کی نظمیں کم بیانی اور اختصار سے بھر پور ہیں وہاں ان کی غزلیں بھی مختصرخن کی عملی تصویریں پیش کر رہی ہیں۔ شہریار نے خود اعتراف کیا ہے کہ ”طول کلامی عنشر کا میں کبھی قائل نہیں رہا۔“ (۲۰) ان کی بہت سی نظمیں تین مصروعوں سے لے کر دس مصروعوں میں مکمل ہو جاتی ہیں اور ان مختصر نظموں میں بھی ایک جہاں معانی موجود ہوتا ہے۔ شہریار کی مختصر نظموں ”فرقة پرستی“، اور ”جینے کی ہوس“ کے اشعار ملاحظہ کیجیے:

نیم پاگل لوگ
اس تعداد میں
کچھ اثر آئے مری فریاد میں (۲۱)



سفر تیری جانب تھا
اپنی طرف لوٹ آیا
ہر اک موڑ پر موت سے سابقہ تھا
میں جینے سے لیکن کہاں بازا آیا (۲۲)

شہریار کی مختصر نظموں کی تعداد بہت زیادہ اور طویل نظمیں نہ ہونے کے برابر ہیں۔ شاعر نے آزاد، معزی اور نظری نظم کے تجربے بڑی مہارت سے کیے ہیں۔ ان تجربوں سے نظموں میں چھوٹی بھروسے کے استعمال سے خوب صورت آہنگ پیدا کیا گیا ہے۔ چھوٹی بھروسے اور چھوٹے مصروعوں کی مدد سے شاعر ایسی طسمی فضا تخلیق کرتا چاہتا ہے جو قاری کو حمزہ زدہ کر دے۔ وہ قاری کو اپنے لفظوں اور جذبوں کا ہم نوا بنا لیتا ہے۔ آل احمد سرور شہریار کی مختصر نظموں اور غزلوں کے بارے میں لکھتے ہیں:

”شہریار کی نظموں اور غزلوں میں پہلی خوبی جو مجھے نظر آئی وہ یہ کہ یہ طول کلامی کے عیب سے پاک ہیں۔ ان مختصر احاس سے تحریراتی ہوئی اور جذبے سے بھر پور نظموں اور غزلوں میں دوسری خوبی یہ ہے کہ ان میں جدید نسل کے اس محدود ذہن کے نقش ہیں جو خوابوں اور حقیقتوں کے تصادم میں پس کر رہا گیا ہے۔“ (۲۳)

سرور صاحب نے اپنی تحقیق میں ایک طرف شہریار کی شاعری کو طول کلامی کے عیب سے بری الذمہ قرار دیا ہے تو دوسری طرف ان کی شاعری کو جدید نسل کے اس ”محروم ذہن“ کے چذبات سے تعبیر کیا ہے جو خوابوں اور حقیقتوں کے تصادم میں الجھ کر حواس باختہ ہو پڑھی ہے۔ جس نسل کو اپنا مستقبل تاریک نظر آ رہا ہے۔ سرور صاحب کی یہ رائے شہریار کی شاعری کی روشنی میں من و عن درست ثابت ہوتی دکھائی دیتی

ہے۔ نیب الرحمن، سرور صاحب کی رائے کی تائید کرتے ہوئے رقم طراز ہیں:
 ”گزشتہ دس سال میں جو شعراء مفترع ام پر آئے ہیں ان میں شہریار کو ایک امتیازی خصوصیت حاصل ہے ان کا کلام چھوٹے چھوٹے تاثرات کا مجموعہ ہے۔ ایسے تاثرات جو بظاہر سادہ ملبوس ہوتے ہوئے اپنے اندر فلسفیانہ چھائی رکھتے ہیں۔“ (۲۲)

نیب الرحمن کے نزدیک شہریار کی شاعری ’چھوٹے چھوٹے تاثرات‘ کا مجموعہ ہونے کے ساتھ ساتھ سادہ زبان کے لبادے میں فلسفیانہ مضامین کی شان رکھتی ہے۔ اختر الایمان نے چہلی مرتبہ مختصر نظموں کو ارادہ شاعری کا حصہ بنایا تھا لیکن ان کی مختصر نظمیں زیادہ مقبولیت حاصل نہ کر پائیں، شاید اس کا سبب ان کا کھر در الہجہ اور سنگلار خزمیں تھیں۔ ان کے مقابلے میں شہریار اور منیر نیازی کی نظموں کو بہت مقبولیت حاصل ہوئی۔ جس کا سبب شہریار اور منیر نیازی کا دلکش انداز، غنا میت اور حزنیہ الہجہ، زندگی سے قریب موضوعات، آسان و سادہ زبان اور زمزیں ہیں۔

شہریار کو علی گڑھ، اتر پردیش اور دہلی کے ادبی حلقوں اور مشاعروں میں کافی پذیرائی نصیب ہوئی اور اس کا سبب ان کا مخصوص ترمیم اور موسیقیت تھی۔ ان کی غزلیں جن مشاعروں اور مغلوں میں پڑھی جاتی تھیں ایک سماں باندھ دیتی تھیں۔ بہت سی غزلیں فلموں کے لیے گائی بھی گئیں۔ بیدار بخت کے مطابق ”شہریار کی مقبولیت میں تھوڑا بہت ہاتھ ان کے دوچار فلموں کے گانوں کا بھی ہے۔“ (۲۵) انہوں نے ایک غزل ”ان آنکھوں کی متی کے متانے ہزاروں ہیں“ لکھی جو بعد میں ایک فلم کے گانے کی صورت میں بہت مقبول ہوئی۔ شہریار کی خاص وجہ شہرت یہ غزل بھی ہے۔ انہوں نے مظفر علی کی فلموں ”گمن“ اور ”امراڑ جان“ کے گانے بھی لکھے، اس کے علاوہ فلم ”انجمن“ کے گانے بھی تخلیق کیے اور یہ گانے معروف گائیکا شبانہ اعظمی نے گائے۔ فلم ”گمن“ کے لیے جو دو غزلیں گائی گئیں وہ مجموعہ ”ام اعظم“ سے لی گئی ہیں۔ ان غزلوں سے اشعار:

اس شہر میں ہر شخص پریشان سا کیوں ہے	یعنی میں جلن آنکھوں میں طوفان سا کیوں ہے
پھر کی طرح بے حس و بے جاں سا کیوں ہے	دل ہے تو ڈھرنے کا بہانہ کوئی ڈھونڈے



گلاب جسم کا یونہی نہیں کھلا ہوگا ہوانے پہلے تجھے پھر مجھے چھوا ہوگا



تجھ سے ہوتی بھی تو کیا ہوتی شکایت مجھ کو تیرے ملنے سے ملی درد کی دولت مجھ کو
 محمد شمس الحق کا کہنا ہے کہ ”امراڑ جان ادا“، ”فاصلے“ اور ”انجمن“ وغیرہ کے فلمی نغمے بھی شہریار ہی نے
 لکھے۔ مختلف انجمنوں اور تنظیموں نے فلم ”امراڑ جان ادا“ کے گانوں پر انعامات بھی دیئے۔ (۲۶) لیکن فلم

”اجمن“ ریلیز نہ ہوئی اور نہ ہی اس فلم کے گانے شہریار نے اپنے شعری مجموعوں میں شامل کیے۔ شہریار کا مخصوص اور دلکش صوتی آہنگ بھی ان کی مقبولیت کا اہم پہلو ہے۔ ان کے ہاں مجریں دلکش صوتی آہنگ پیدا کرنے کا کامیاب ذریعہ ہیں۔ ڈاکٹر دوزیر آغا صوتی آہنگ اور تخلیق کے باہمی رشتہ کے بارے میں لکھتے ہیں:

”آہنگ، فنون لطیفہ کے لیے اساسی حیثیت رکھتا ہے۔ مگر ہوتا ہوں ہے کہ جب اس پر جسم حرکت کرتا ہے تو فن کی صورت رقص کہلاتی ہے، جب آواز حرکت کرتی ہے تو موسیقی جنم لیتی ہے؛ جب خطوط (Lines) اپنے اندر اس آہنگ کو سولیتے ہیں تو پھر تصویر ابھرتی ہے؛ اور جب الفاظ اور تصوارات (Images) جنمیں میں آتے ہیں تو شعر پیدا ہوتا ہے۔ دوسرے لفظوں میں فن کا تخلیقی عمل، اس آہنگ ہی سے اپنے لیے قوت کشید کرتا ہے۔ جس شخص کی ذات میں آہنگ کا نقدان ہے یا جو شخص اسے مس کرنے پر قادر نہیں، وہ بھی ایک فنکار کے درجے تک نہیں پہنچ سکتا۔ فن کاروں کے تجربات بھی اس بات کے شاہد ہیں کہ تخلیقی عمل کے دوران میں انھیں یوں لگتا ہے جیسے انھیں کسی پراسرار، غیر ارضی آہنگ نے اپنی گرفت میں لے لیا ہے اور پھر ان کی ساری شخصیت اس میں یکسر جذب ہو کر، ایک نئی تخلیق میں ڈھلنے لگتی ہے۔“ (۲۷)

شہریار کے آہنگ میں یہ تمام خصوصیات بدرجہ آخر موجود ہیں۔ ان کی نظمیں ہوں یا غزلیں ہوں یا صوتی آہنگ کے لحاظ سے مثالی اور یادگار ہیں۔ نظم ”خود فربی“ کے اشعار دیکھیے:

رات کی دیوار اٹھنے دے ابھی شمع نومیدی کو جلنے دے ابھی
خنک ہوٹوں کی صد آنے کو ہے بھیگی زلفوں کی ہوا آنے کو ہے (۲۸)
شہریار کی غزلیں صوتی آہنگ کے حوالے سے لا جواب اور خوبصورت ہیں۔ شہریار نے
مخصر اور طویل دونوں طرح کی مجرموں کا انتخاب کیا لیکن ان کے ہاں زیادہ تر مخصر مجرموں کے استعمال سے
صوتی لے پیدا کی گئی ہے۔ یہی وجہ ہے کہ شہریار کی غزلیں گائی بھی گئیں:
تمہائی کی یہ کون سی منزل ہے رفیقو! تاحد نظر ایک بیباں سا کیوں ہے



کون سی بات ہے جو اس میں نہیں اس کو دیکھے مری نظر سے کوئی
شہریار کی شاعری میں جہاں صوتی آہنگ میں رچی ہوئی موسیقیت و غناستیت ہے ویسیند یا سیست کی
گہری پر چھائیاں بھی موجود ہیں۔ ان کی غزلوں اور نظموں دونوں ہی میں ہمیں درد کرب کی آوازیں سنائی
دیتی ہیں اور یہ درد کرب زندگی سے بیزاری اور عدم اطمینان کا نتیجہ معلوم ہوتا ہے۔ شہریار جس رنگ میں اپنی
زندگی کو دیکھنا چاہتے تھے شاید ویسی نہ ہو سکی اور بہت سی خواہشیں اور آرزویں اور ادھوری رہ گئیں۔ یہ صرف

شہریار کاالمیہ ہی نہیں بل کہ ہر انسان کاالمیہ ہے:
زندگی جیسی توقع تھی نہیں کچھ کم ہے
ہر گھری ہوتا ہے احساس کہیں کچھ کم ہے



جب بھی ملتی ہے مجھے اجنبی لگتی کیوں ہے زندگی روز نئے رنگ بدلتی کیوں ہے
شہریار کے ہاں تصور وقت اور تصور زماں و مکاں کو بھی خاص اہمیت دی گئی ہے۔ شاعر وقت کی بے
ثباتی اور تغیر پر کف افسوس ملے ہوئے محسوس ہوتے ہیں۔ ان کے نزدیک وقت تیزی سے گزر رہا ہے
اور اسے روکنا محال ہے:

عجیب چیز ہے یہ وقت جس کو کہتے ہیں کہ آنے پاتا نہیں اور بیت جاتا ہے
شاعر نے نظم ”وقت“ میں وقت کا تصور بیان کیا ہے:
نقش ہیں ہم پیروں کے اس کے

جب ہی پیچھے چھوڑ گیا ہے

اپنی راہ چلا جاتا ہے
ہم اور تم احساس کے پیلے

سوچ رہے ہیں
شاید کیھے مڑ کے اوہ رہی
ہم سادہ نادان نہیں ہے

وہ کوئی انسان نہیں ہے (۲۹)

شہریار کبھی کبھی خود سے ہم کلامی کرتے ہوئے بھی محسوس ہوتے ہیں۔ ان کی شاعری میں خود کلامی کا عصر موجود ہے۔ انسان کے اندر کی ادا کی اور تہائی اسے خود سے ہم کلام ہونے پر مجبور کرتی ہے۔ جب کوئی دوسرا اسے اپنا نہیں لگتا تو وہ خود کو ہی اپنا ہم فوا اور ہم راز بنا لیتا ہے۔ شہریار کی بہت سی نظمیں خود کلامی کے انداز میں تخلیق کی گئی ہیں جن میں ”خود کلامی“، ”اعتراف“، ”مشورہ“، ”ظیل الرحمن کی یاد میں“، ”تہائی“، ”اپنے سے پہلا مکالمہ“ اور ”اپنے سے دوسرا مکالمہ“ نمایاں ہیں۔ نظم ”خود کلامی“ کے اشعار:
اوہ رد یکھو ہوا کے بازوں میں

ایک آہٹ قید ہے
گنجان پیروں کی قطاروں میں
نئی گلڈنڈیوں کی سونی آنکھیں
نقوش پا تھمارے ڈھونڈتی ہیں (۳۰)

شاعر کے سبھی شعری مجموعوں میں حسن و عشق سے وابستہ جذبات کا اظہار بھی ہوا ہے اور یہ اظہار ان کی نظموں اور غزلوں دونوں میں ملتا ہے۔ ان کی شاعری میں محبوب کے حسن اور سراپے کا بیان تو موجود ہے لیکن ایسا نہیں جیسا اردو کے کلاسیکی شعرا کے ہاں پایا جاتا ہے۔ وہ عشق کے مضمایں کا بیان کافی سنبھالی ہوئی کیفیت کے ساتھ کرتے ہیں۔ وہ حسن و عشق کے موضوع پر بات کرتے ہوئے جنی جذبات اور جنی لمحہ کا رچاؤ ناگزیر سمجھتے ہیں۔ شاعر کی غزلوں اور نظموں میں ہمیں جنسی اشارے بھی ملتے ہیں مگر وہ عامیانہ نہیں ہو پاتے (۳۱)۔ قاسی صاحب کے نزدیک ”شہریار کی غزلوں میں جسمانی رشتہوں کی باریکیوں کو بعض نے استعاراتی پیکروں میں تبدیل کر کے پیش کرنے کی مثالیں متعدد مقامات پر ملتی ہیں۔“ (۳۲) انہوں نے دید سے لمحہ تک کی وارداتوں کو بغیر کسی ہچکا ہٹ کے شعری پیرائے میں بیان کر دیا ہے:

دید سے لمحہ تک ہمیں کیا کیا نہ تجربے ہوئے دکھنے میں اور کچھ تھادہ چھونے پا بکھڑا اور ہے



ہونٹوں سے آگے کا سفر بہتر ہے ملتوی کریں وہ بھی ہے کچھ نہ حال سا میں بھی ہوں کچھ تھکا ہوا
شہریار کی مختصر نظمیں ”لبے بوسوں کا مرکز“ اور ”جان گنے کا لطف“، بھی جنسی جذبات اور لمحہ کی اسی کیفیت کی غماز ہیں۔ ان کے ہاں جنسی جذبات کی تصویر کشی ڈھکی چھپی لفظیات کی بجائے واضح اور صاف الفاظ میں کی گئی ہے:

وہ ٹھیک اس سورج جو تیری پیشانی تھا
مرے ہونٹوں کے لبے بوسوں کا مرکز تھا
کیوں آنکھ کھلی، کیوں مجھ کو یہ احساس ہوا
تو اپنی رات کو ساتھ یہاں بھی لا یا ہے (۳۳)



ترے ہونٹوں پر میرے ہونٹ
ہاتھوں کے ترازو میں
بدن کو تولنا
اور گنبدوں میں دور تک بارود کی خوشبو
بہت دن بعد مجھ کو جانے میں لطف آیا تھا (۳۴)

انہوں نے محبوب کے بھروسے صال کی داستانیں بھی بیان کی ہیں، محبوب کے حسن اور معصومیت کا تذکرہ بھی چھیڑا ہے اور زندگی اور الافت کے چولی دامن کے ساتھ کوئی تسلیم کیا ہے، مگر عشق میں ڈوب

کرزندگی سے کنارا کشی اختیار کرنے کا درس نہیں دیا یہ اشعار ایسے ہی موضوعات کی مثال ہیں:
دام الفت سے چھوٹی ہی نہیں زندگی تجھ کو بھوتی ہی نہیں



وصل کی صحیح کے ہونے میں ہے کچھ دیراہمی داستان ہجر کی کچھ اور بڑھائی جائے



نذر رانہ تیرے حسن کا کیا دیں کے اپنے پاس لے دے کے ایک دل ہے سوٹوٹا ہوا ساہے



جہاں میں ہم نے فقط اک تمہیں خیال نہ آیا یہ دل دکھاتے ہوئے
ایک بات جو شہریار کی عشقی شاعری میں نظر آتی ہے وہ یہ ہے کہ ان کے عشق میں بھرا ہوئے ہے طوفانی
کیفیت نہیں ہے۔ ان کی شاعری میں حسن و عشق کے روایتی قصوں کے بجائے جدت ہے۔ ان کے نزدیک
عشق زندگی کا ایک رخ تو ضرور ہے مگر اسے مکمل زندگی نہیں کہا جا سکتا۔ اگر ان کے اسلوب پر بات کی جائے
تو ان کا اسلوب سادہ و سلیس، رواں اور عام فہم ہے، لیکن کہیں کہیں علمتوں، استعاروں اور تشبیہات کا
خوبصورت اور دلکش استعمال بھی ملتا ہے جو خیل پردازی کا عکاس ہے۔ ان کی زبان موضوع سے گھری
مماثلت رکھتی ہے۔ ہمیں ان کی شاعری کے پرتوں کو سمجھنے میں زیادہ دقت کا سامنا نہیں کرتا پڑتا اور ہم آسانی
کے ساتھ وہ سب سمجھ جاتے ہیں جو وہ سمجھانا چاہتے ہیں۔ ان کی شاعری پورے شاعر کی شاعری ہے آدھے
شاعر کی نہیں ہے۔

۱۹۷۲ء میں خلیل الرحمن اعظمی، نیب الرحمن اور وجید اختر نے ”نئی نظم کا سفر“ کے عنوان سے
جدید نظم کا ایک انتخاب شائع کیا۔ اس انتخاب کے لیے شہریار کی نظمیں ”نیا امرت“، ”اپنی یادیں“ اور ”دانہء^۱
گندم“ سے دوری، ” منتخب کی گئیں۔ پہلی نظم ”نیا امرت“، شعری مجموعہ ”اسم اعظم“ سے اور باقی نظمیں شعری
مجموعہ ”ساتواں در“ سے ہیں۔ جب کہ ۱۹۷۳ء سے ۱۹۸۱ء تک ”انڈین کوشل فارچکھ ریلیشنز“ نے چار
جلدوں میں ہندوستان کی امتی زبانوں کی شاعری کے انتخاب کا انگریزی ترجمہ شائع کیا۔ انتخاب میں
شہریار کی چھ نظمیں ”ایک لمحے سے دوسرا لمحے تک (اسم اعظم)“، ”فریب در فریب (اسم اعظم)“، ”نیا
عذاب نیادن (اسم اعظم)“، ”وہند لکا (اسم اعظم)“، ”اٹل لائف (ساتواں در)“ اور ”رات، دن
اور پھر رات (ساتواں در)“ شامل تھیں۔

شہریار کی شعری کائنات کی ادبی عظمت کا اعتراف یورپ نے بھی کیا۔ یہی وجہ ہے کہ جہاں ان
کی شاعری کے مقامی زبانوں میں تراجم ہوئے ویہیں یورپ کی مختلف زبانوں بلکہ مخصوص انگریزی میں وقتاً

فو قتاً تراجُم ہوتے رہے۔ ان کے شعری مجموعوں کی بڑی تعداد میں دیوناگری لپی میں اشاعت ہو چکی ہے۔ شہریار کی نظموں کا ایک قابلِ قدر انتخاب انگریزی ترجمہ کے ساتھ رخشندہ جلیل نے کتابی صورت میں "Through The Closed Doorway" کے عنوان سے ۲۰۰۳ء میں شائع کیا تھا۔ ان کی منتخب شاعری کے انگریزی تراجُم کا ایک اور مجموعہ بیدار بخت اور اینا میری ارکی (Anne Marie Erki) نے "Selected Poetry Of Shahryar" کے عنوان سے ۲۰۱۰ء میں نئی دہلی کی ساہتیہ اکادمی سے شائع کروایا تھا۔ (۳۵) جب کہ شہریار کی منتخب شاعری کے انگریزی تراجُم بیدار بخت اور لیزی لاؤین نے کتابی صورت میں "The Gateway Of Dreams is Closed" کے عنوان سے ۱۹۹۰ء میں نئی دہلی کی ساہتیہ اکادمی سے شائع کروایا تھا۔ (۳۶) اس کے علاوہ شہریار کی نظموں کے انگریزی تراجُم پر مشتمل ایک اور مختصر رسالہ "Shahryar Poems" کے عنوان سے ۲۰۰۳ء میں بھی شائع ہوا یہ تراجُم رخشندہ جلیل نے کے تھے۔ (۳۷)

شہریار کی شاعری کے چھ شعری مجموعے اردو ادب میں تاقیامت انہیں زندہ رکھیں گے اور یہی مجموعے ان کی کل شعری کائنات کے درخشان ستارے ہیں۔ حقیقت یہی ہے کہ مجموعہ "اسم اعظم" سے شروع ہو کر "شام ہونے والی ہے" تک کا شعری سفر ان کی شاعرائد صلاحیت اور قابلیت کا سفر ہونے کے ساتھ ساتھ ان کی زندگی کی حقیقی تصویر پیش کرنے کا وسیلہ بھی ہے۔ ان کی شاعری ان کی دبی اور پوشیدہ شخصیت اور زندگی کے بارے میں بہت سے پہلو سامنے لانے کا ذریعہ ہے۔ جیسے جیسے شہریار کی شاعری کا آغاز سے اختتام تک مطالعہ کرتے جائیں، ایسے ایسے شہریار کی شخصیت اور زندگی کے راز جانتے جائیں۔ یہ تدھیم کرنا پڑے گا کہ شہریار جدید اردو شعرا میں اپنی شاعری کے موضوعات، رویوں، لہجوں اور اسلوب کے اعتبار سے انفرادیت کا حامل شاعر ہے۔



حوالہ جات

- (۱) شہریار، کلیات شہریار، لاہور: سنگ میں پبلیکشنز، ۲۰۰۸ء، ص ۲۲
- (۲) خلیل الرحمن اعظمی، نیا عہد نامہ، علی گڑھ: انڈین بک ہاؤس، ۱۹۲۵ء، ص ۱۱۲
- (۳) ایضاً، ص ۱۲۵
- (۴) شہریار، کلیات شہریار، ص ۳۰
- (۵) ایضاً، ص ۲۲
- (۶) ایضاً، ص ۲۱
- (۷) ایضاً، ص ۲۱۱۹
- (۸) ایضاً، ص ۲۱
- (۹) ایضاً، ص ۲۱
- (۱۰) ایضاً، ص ۲۵۳
- (۱۱) ایضاً، ص ۲۲
- (۱۲) ایضاً، ص ۲۳
- (۱۳) ایضاً، ص ۲۳
- (۱۴) شہریار، کلیات شہریار، فلیپ، ایضاً، ص ۳۰
- (۱۵) شہریار، میرے حصے کی زمیں، ابو لکلام قاسمی، لاہور: ماوراء پلشرز، بار اول، ۲۰۰۲ء، ص ۷۱
- (۱۶) ایضاً، ص ۱۷
- (۱۷) شہریار، کلیات شہریار، ص ۱۹
- (۱۸) ایضاً، ص ۱۹
- (۱۹) شہریار، کلیات شہریار، ص ۲۷۲
- (۲۰) ایضاً، ص ۲۷۰
- (۲۱) ایضاً، ص ۲۸۰
- (۲۲) ایضاً، ص ۳۱
- (۲۳) ایضاً، ص ۳۲
- (۲۴) ایضاً، ص ۳۱۵
- (۲۵) محمد شمس الحق، پیانہ غزل (انتخاب شعر)، جلد دوم، اسلام آباد: بیشتل بک فاؤنڈیشن، طبع اول، ۲۰۰۹ء، ص ۳۱۵
- (۲۶) ڈاکٹر زیر آغا، تخلیقی عمل، لاہور: مجلس ترقی ادب، ۲۰۱۰ء، ص ۱۱۲
- (۲۷) شہریار، کلیات شہریار، ص ۷۳
- (۲۸) ایضاً، ص ۵۲
- (۲۹) ایضاً، ص ۲۵۶
- (۳۰) شہریار، میرے حصے کی زمیں، ابو لکلام قاسمی، ص ۱۸
- (۳۱) ایضاً، ص ۲۸۲
- (۳۲) شہریار، کلیات شہریار، ص ۲۸۳
- (۳۳) شہریار، کلیات شہریار، ص ۲۸۲
- (۳۴) عمر میمن، محمد، مدیر، اینول آف اردو سٹڈیز، امریکہ: وسکانسون یونیورسٹی میڈیسین، شمارہ ۲۶، ۲۰۱۱ء، ص ۳۳۷
- (۳۵) ایضاً، شمارہ ۱۰۵، ۱۹۹۵ء، ص ۲۸۶
- (۳۶) ایضاً، شمارہ ۲۰۳، ۱۹۹۵ء، ص ۲۸۷